

రాయలసీమ అభివృద్ధికి 50వేల కోట్ల ప్యాకేజీ ఇవ్వాలి



చేయి చేయి కలుపుదాం,
తరతరాల రాయలసీమ
వెనుకబాటు తనాన్ని
రూపుమాపుదాం....

భారత కమ్యూనిస్టు పార్టీ (మార్క్సిస్టు)



ఆంధ్రప్రదేశ్ రాష్ట్ర కమిటీ



ముందుమాట

రాయలసీమ నాలుగు జిల్లాలు కడప, కర్నూలు, అనంతపురం, చిత్తూరు అనేక దశాబ్దాలుగా అన్యాయానికి గురి అవుతున్నాయి. ఒక్క మాటలో చెప్పాలంటే విజయనగర రాజుల అనంతరం పరిపాలించిన ఏ ఒక్కరూ రాయలసీమ ప్రజల అభివృద్ధికి కృషి చేసినవారు లేరు. ఇప్పటికీ కరువుసీమగా పేరు గాంచిన రాయలసీమ ప్రజల దాహోర్ధిని కొంతవరకైనా విజయనగర రాజులు నిర్మించిన వేలాది చెరువులు మాత్రమే తీరుస్తున్నాయి.

విజయనగర రాజుల అనంతరం బ్రిటీషువారు వారి అవసరాల కోసమైనా కరువు నివారణతో పాటు బ్రిటీషువారి రవాణా అవసరాల కోసం నిర్మించిన కర్నూలు-కడప కాలువ కొంత ఊరట కల్పిస్తుంది.

మనకు స్వాతంత్ర్యం వచ్చి 68 సంవత్సరాలు పూర్తిగా వస్తున్నా మనల్ని మనమే పరిపాలించుకొనే ధనస్వామ్య ప్రజాస్వామ్యం వచ్చినా, రాయలసీమ నుండి అనేక మంది ప్రముఖులు ముఖ్యమంత్రులుగానూ, మంత్రులుగానూ, రాష్ట్రపతులుగా ఎన్నికైనా ప్రధానిగా ప్రాతినిధ్యం కల్పించినా, సాగునీరు అందించలేక పోయారంటే నాయకులకు సీమ ప్రజల మీద ఏ పాటి ప్రేమ ఉన్నదో అర్థమవుతుంది. స్వాతంత్ర్యనంతరం మనల్ని పాలించిన పాలకులందరూ ఇక్కడ ప్రజల్ని విస్మరించినా వారి పిల్లలకు, కుటుంబాలకు తరతరాలుగా అనుభవించడానికి కావాల్సినంత సంపదను మాత్రం సంపాదించి పెట్టారు.

నేడు రాయలసీమ జిల్లాలలో ఎక్కడ చూసినా రైతాంగం ఆత్మహత్యలు, వృత్తిదారుల ఆత్మహత్యలు. కూలీలు, రైతుల వలసలు మంచినీరు దొరకని గ్రామాలు, పిల్లలను చదివించుకోవడానికి, వైద్యం చేయించుకోవడానికి అప్పులు చదువుకున్న యువతీ, యువకులకు ఉద్యోగావకాశాలు లేక అల్లాడుతున్న పరిస్థితి. సంవత్సరాలు గడుస్తున్నా సాంస్కృతిక జీవనంలో మార్పులేదు. నేటికి ఫ్యూడల్ అవశేషాలు బలంగా వున్నాయి.

ధనార్జునాపరులైన పాలకులకు సేవకులుగా, అణిగి మణిగి ఉంటున్న జీవనస్థితి ప్రజలది. ఈ పరిస్థితిలో మార్పు రావాలి. రాయలసీమ ప్రజలు స్వేచ్ఛగా జీవించాలని, ప్రజాస్వామ్య విలువలు అభివృద్ధి కావాలని, ఆత్మహత్యలు ఆగాలని, యువతకు ఉద్యోగావకాశాలు లభించాలని, వైద్యం, విద్య అందుబాటులోకి రావాలని, సామాజిక తరగతులు ముఖ్యంగా రైతులతో పాటు దళితులు, వెనుకబడిన వర్గాలు, మైనార్టీలు జీవన శైలిలో మార్పులు రావాలని కోరుకునే వారంతా ఐక్యంకావాలి. సాగునీటి ప్రాజెక్టులను పూర్తి చేయించుకోవడం కోసం ఇప్పటి వరకు మనకు వాగ్దానాలు మాత్రమే ఇచ్చి నెరవేర్చని పాలకులపై అన్ని తరగతుల ప్రజలు ప్రజా పోరాటాలతో సన్నద్ధం కావటం తప్ప మరొక మార్గంలేదు. పోరాడకుండా సాధించుకున్నది ఏమీ లేదని ఇప్పటివరకూ జరిగిన చరిత్ర చెబుతుంది.

అందుకే భారత కమ్యూనిస్టు పార్టీ (మార్క్సిస్టు) రాయలసీమకు తరతరాలుగా జరుగుతున్న అన్యాయాన్ని, ప్రజలు సంఘటితమై సాధించుకోవాల్సిన అంశాలను రాయలసీమ సబ్ కమిటీ ప్రజలముందుంచుతున్నది. ఆలోచించండి. రండి, సమైక్యంగా ఉద్యమిద్దాం అభివృద్ధికి పాటుపడదాం.

*

రాయలసీమ ఎందుకు వెనుకబడింది?

రాష్ట్ర జనాభాలో రాయలసీమ జనాభా 30%, రాష్ట్ర విస్తీర్ణంలో 40% సాగుభూమిలో 36.8 శాతంగానూ, జిల్లా సాగుభూమిలో ప్రాజెక్టుల ద్వారా సాగునీరు 7.6 శాతం భూమికి మాత్రమే అందుతున్నాయి. పారిశ్రామికంగా చూసినా కనీసం 10వేల మందికి ఉపాధి కల్పించే ఒక్క పరిశ్రమలేదు. రాయలసీమ జిల్లాలలో ప్రపంచ ప్రఖ్యాత గాంచిన బెరైటీస్, ఇనుము, బంగారం, వజ్రాలు, సిమెంటు గ్రేడ్, హైగ్రేడ్ సున్నపురాయి, ఆస్బెస్టాస్, క్వార్ట్జ్, చైనాక్లే, గ్రానైట్ మొదలైన ఖనిజ సంపదలతో పాటు అత్యంత విలువైన ఎర్రచందనం ఇక్కడే లభిస్తుంది ఇదే అయినా పాలకుల నిర్లక్ష్యం కారణంగా పారిశ్రామికంగా రాష్ట్రంలో వెనుకబడిన ప్రాంతం. కేంద్ర, రాష్ట్ర ప్రభుత్వాలు స్వాతంత్ర్యానంతరం కొత్తగా కనీసం ఒక్కరైల్వే మార్గాన్ని కూడా పూర్తి చేయలేదంటే ----ఎంత నిర్లక్ష్యమో అర్థం అవుతుంది.

దీనికి కారకులు స్వాతంత్ర్యానంతరం పాలించిన కాంగ్రెస్, ఆ తరువాత దీర్ఘకాలం పాలించిన తెలుగుదేశమే బాధ్యత వహించాల్సి ఉంది.

రాయలసీమకు వ్యవసాయమే జీవనాధారం. వ్యవసాయం ద్వారా వచ్చిన ఆదాయంలో మిగులు ఉంటే ఇతర వాటిపై ఖర్చుకు పూనుకొంటారు. అప్పుడు ప్రజల అవసరాలను తీర్చే ఇతర వస్తువులను ఉత్పత్తి చేయాల్సి వస్తుంది. వ్యవసాయం అభివృద్ధి చెంది మిగులు ఉంటేనే పరిశ్రమలు, మౌలిక వసతులు, విద్య-వైద్యం మొ॥ అభివృద్ధి అవుతాయి. కానీ రాయలసీమలో జరిగింది ఏమిటి? స్వాతంత్ర్య అనంతరం ఇప్పటి వరకు కనీసం ఒక లక్ష ఎకరాల సాగుకు ఒక్క భారీ నీటి పారుదల ప్రాజెక్టు కూడా పూర్తి చేయలేదు.

వర్షాల మీద ఆధారపడి వ్యవసాయం చేయడం రాయలసీమలో నమ్మకంలేని కొలువు. ఎందుకంటే? రాయలసీమ రైన్‌ఫెడ్ ఏరియా, దేశంలోనే అత్యల్ప వర్షపాతం ఉన్న ప్రాంతం, రాయలసీమ సగటు వర్షపాతం 622.5 మి.మీ, అందున అనంతపురం జిల్లా సగటు వర్షపాతం 560 మి.మీ. ఉంటుంది. వర్షాధారంతో ప్రజలు ఎలా బ్రతకగలరు? ఎలా వ్యవసాయం

చేయగలరు? అందుకే వ్యవసాయం జూదంలాగా మారింది. రైతులు ప్రతి 3 సంవత్సరాలలో 2 సంవత్సరాలు కరువుకు గురై వ్యవసాయం మీద పెట్టిన పెట్టుబడి కనీసం రాక, అప్పుల ఊబిలో పుట్టి, అప్పుల ఊబిలో పెరిగి, అప్పుల ఊబిలోనే మరణిస్తున్నారు. 3 సంవత్సరాలకు ఒకసారి పంట పండినా వ్యాపార వర్గాల కొమ్ము కాస్తున్న పాలకుల కారణంగా గిట్టుబాటు ధరలుండవు. నిలువ చేసుకోవడానికి అవసరమైనా గిడ్డంగులుండవు. ప్రభుత్వం గిట్టుబాటు ధర నిర్ణయించి కొనుగోలు చేయదు. రైతు పరిస్థితి ఇంత అద్వాన్నంగా ఉంటే వ్యవసాయ కూలీలు, బడుగు బలహీన వర్గాల స్థితి ఇంకెంత అద్వాన్నంగా జీవిస్తున్నారో అర్థం చేసుకోవచ్చు.

వృత్తులు ఆదరణ లేక ప్రోత్సాహం లేక అంతరించిపోతున్నాయి. ముఖ్యంగా వ్యవసాయం, తరువాత ఎక్కువ మందికి జీవనోపాధి కల్పించే చేనేత రంగానికి

ప్రభుత్వ ప్రోత్సాహం కరువైంది. పవర్ లూమ్ తాకిడి సామాన్య చేనేత కార్మికుల ఉపాధి కరువై ఆత్మహత్యలకు పాల్పడుతున్నారు.

రాయలసీమలో 12%మంది మైనారిటీలున్నారు. వీరు 12 శాతంగా ఉండి ప్రధానంగా పట్టణాలకు పరిమితమై చిన్న చిన్న వృత్తులు చేసుకుంటూ దళితుల తరువాత అంత హీనమైన జీవనం సాగిస్తున్నారు.

రాయలసీమలోని వివిధ జిల్లాల సాధారణ వర్షపాతం, వివిధ మార్గాల ద్వారా సాగుభూమి వివరాలు

క్ర. సం.	జిల్లా పేరు	సాధారణ వర్షపాతం మి.మీ	జిల్లా మొత్తం విస్తీర్ణం హెక్టార్లు	సాధారణ సాగు హెక్టార్లు	వర్షాధారం హెక్టార్లు	చెరువు ద్వారా హెక్టార్లు	బావులు + బోరుబావులు + సిల్టర్లు + రిఫ్ట్ హెక్టార్లు	ప్రాజెక్టుల ద్వారా హెక్టార్లు	ఉష్ణవనాల హెక్టార్లు	అడవులు హెక్టార్లు
1	కడప	700	1556,517	5,35,598	239418	15000	1,38,665	70,435	49,190	5,00,300
2	కర్నూలు	670	17,65,800	10,21,010	6,85,800	14,200	1,05,500	87,400	17,100	3,40,700
3	అనంతపురం	560	19,13,000	11,78,967	8,14,400	5,403	1,03,951	69,596	77,335	1,96,978
4	చిత్తూరు	800	15,15,100	4,37,624	3,40,000	8152	2,03,000	15,384	89,780	4,52,000
			67,50,417	31,73,204	20,79,698	42,755	5,51,116	2,42,815	2,33,405	14,89,975

కర్నూలు జిల్లాలో 9,100 హెక్టార్ల భూమి లిఫ్ట్ ఇరిగేషన్ ఉంది. దీనిని బావులు + బోరుబావులు క్రింద చూపడం జరిగింది.

ఉద్యానవనాల క్రింద మామిడి, చీని, నిమ్మ, బొప్పాయి, అరటి, టమోటా, మి ర వ , పసుపు మొదలైన పంటలను చూపడమైనది.

ప్రాజెక్టుల ద్వారా సాగు అనేది ప్రస్తుతం పనులు ప్రారంభించి పూర్తి గాక కొద్దో గొప్పో సాగు అవుతూ ఉన్న ప్రాజెక్టుల క్రింద సాగు భూమిని లెక్క గట్టలేదనే అంశం గమనంలో ఉంచుకోవాలి.

మొత్తం సాగుభూమిలో 70.66 శాతం భూమి వర్షాదారం. ప్రాజెక్టుల క్రింద సాగు అయ్యే భూమి మొత్తం సాగుభూమిలో 7.6 శాతం మాత్రమే, చెరువుల ద్వారా 1.45 శాతం, బావులు, బోరుబావులు, ఫిల్టర్ల క్రింద 18.72 శాతం భూమి సాగవుతున్నది.

వర్షాదారం మీద రాయలసీమలో వ్యవసాయం చేయడం ఎంత కష్టమో రాయలసీమ జిల్లాలో పడే వర్షపాతాన్ని పరిశీలించితే అర్థం అవుతుంది. నైరుతి రుతుపవనాల ఆధారంగానే ప్రధానంగా సాగు అవుతుంది.

2002-03 నుండి 2011-12 వరకు 10 సంవత్సరాల కాలంలో కురిసిన వర్షపాతం వివరాలు

వ. నెం	జిల్లా పేరు	సాధారణ వర్షపాతం మి.మీ	నికరంగా కురిసిన వర్షపాతం మి.మీ									
			2002-03	2003-04	2004-05	2005-06	2006-07	2007-08	2008-09	2009-10	2010-11	2011-12
1	కడప	700	416.6	822.3	494.6	874	515	1032	654.5	613.5	897.8	665.1
2	కర్నూలు	670		617	542	840	543	1081	582	755	810	500
3	అనంతపురం	560	290.2	523.2	433.5	791.2	408	816	713.9	616.3	723.8	377.9
4	చిత్తూరు	800										

గత 10 సంవత్సరాల వర్షపాతాన్ని పరిశీలిస్తే ప్రతి 2 సంవత్సరాలలో ఒక సంవత్సరం రాయలసీమ కరువుకు గురవుతున్నది. అయినా సాధరణ వర్షపాతంతో పోల్చి చూడటం సరైనదికాదు. ఎందుకంటే సాధరణ వర్షపాతమే తక్కువ. ముఖ్యంగా అనంతపురం జిల్లా

సాధారణ వర్షపాతం దేశంలోనే అతి తక్కువ వర్షపాతం కురిసే జిల్లాలో ఒకటిగా ఉంది. అదికాక ప్రధానంగా వర్షదారం మీదనే 70.66 శాతం వ్యవసాయం సాగు అవుతున్న కారణంగా, ఒకే పర్యాయం వర్షం కురిసి పంట సాగుచేసిన, పంట ఎండిపోతుంది లేదా ఉత్పత్తి గణనీయంగా పడిపోతుంది. మరొక అంశం ఏమంటే వర్షపాతం సగటున లెక్కిస్తున్నాము గనుక వర్షం కురవని ప్రాంతాలు, తక్కువ కురిసిన ప్రాంతాలు కూడా లెక్కకు వస్తాయి. అందువలన ప్రతి రెండు సంవత్సరాలలో ఒక సంవత్సరం కరువే గాక, రాయలసీమ జిల్లాలోని ఏదో ఒక ప్రాంతం ప్రతి సంవత్సరం కరువుకు గురవుతూ ఉంటుంది.

అనంతపురం జిల్లాను పరిశీలిస్తే 1911-40 సంవత్సరాల మధ్య 603 మి.మీ వర్షపాతం నమోదైంది. 1941-70 మరియు 1971-2000 మధ్య 551, 559 మి.మీ. వర్షపాతం తగ్గుతూ నమోదైంది. ఇది వాతావరణంలో వచ్చే గణనీయమైన మార్పుగా గమనించాల్సిన విషయం.

పండించే పంటలు - మార్పులు :- పండించే పంటలలో కూడా గణనీయమైన మార్పులు వచ్చాయి. ఒక్క అనంతపురం జిల్లాలోనే 1961-62 సంవత్సరాల్లో వేరుశనగ సాగు 1,94,840 హెక్టార్లు (18 శాతం) సాగుచేశారు. 2005-06 సంవత్సరాల్లో 8,11,156 (74.18 శాతం) హెక్టార్లకు సాగుభూమి పెరిగింది. ఈ రకమైన మార్పులు ప్రజల జీవన విధానంలో మార్పుకు కారణమై, మార్కెట్ శక్తుల ఊబిలోనికి కూరుకుపోవడానికి కారణమైంది. అదే విధంగా కరువును తట్టుకొనే దీర్ఘకాల పంటల స్థానే తక్కువ కాలం పంటలకు, ఆహార పంటల స్థానే, వ్యాపార పంటలకు మార్పు జరిగింది.

రైతుల ఆత్మహత్యలు ఎక్కువగా కరువు పీడిత ప్రాంతాలలో జరగడానికి కరువుకు తోడు నిలకడలేని ధరలు, ఉత్పత్తి తగ్గిపోవడం ప్రధాన కారణం.

సాగునీటి ప్రాజెక్టులు సాధన

ముందుగా శ్రీబాగ్ ఒడంబడిక, కృష్ణ పెన్నార్లు ప్రాజెక్టుల గురించి ప్రస్తావించడం అవసరం. శ్రీబాగ్ ఒడంబడికను తుంగలో తొక్కింది, కృష్ణా పెన్నార్ ప్రాజెక్టు స్థానంలో నాగార్జునసాగర్, సిద్దేశ్వరం ప్రాజెక్టును నిర్మించి అటు కోస్తా, ఇటు రాయలసీమ నీటి అవసరాలను తీరుస్తానని చెప్పిన నాటి కాంగ్రెస్ పాలకులు సిద్దేశ్వరం ప్రాజెక్టును

అటకెక్కించింది వాస్తవం కాదా? సిద్దేశ్వరం స్థానంలో శ్రీశైలం ప్రాజెక్టును, 1972లో ప్రారంభించి విద్యుత్ అవసరాలకు పరిమితం చేసింది. రాయలసీమ, తెలంగాణ ప్రజలు అనేక పోరాటాలు చేసిన ఫలితంగా శ్రీశైలం ప్రాజెక్టు నీటిని వ్యవసాయ అవసరాలకు వాడుకొనే అవకాశం కల్పించింది. సిద్దేశ్వరం ప్రాజెక్టును, సాగర్ తో పాటు ప్రారంభించి పూర్తి చేసివుంటే రాయలసీమలో కరువు కరాళ నృత్యం చేసేదా? రైతుల ఆత్మహత్యలు జరిగేవా? ప్రజలు దారిత్ర్యంతో విద్య-వైద్యానికి దూరమై ఉండేవారా? పరిశ్రమలు రాక యువత నిరుద్యోగంతో అల్లాడే గతి పట్టేదా? పాలకులు అవలంబించిన పచ్చి అభివృద్ధి నిరోధక, అవకాశవాద రాజకీయాల కారణంగానే ఈ రోజు ప్రాంతీయ ఉద్యమాలు, ప్రాంతీయ విభేదాలు పెరగడానికి కారణం. నేడు అధికారలో వున్న తెలుగుదేశం ప్రభుత్వం కూడా ఏ మాత్రం ప్రజల గోడును వినిపించుకోక గత కాంగ్రెస్ పాలకుల అడుగు జాడలలోనే నడుస్తున్నది. ఈ పాపలో తెలుగుదేశం వాటా గణనీయమే.

పట్టి సీమ - పోలవరం కాదు, గాలేరు - నగరి, హంద్రీనీవా కావాలి

పట్టిసీమ రాయలసీమ కోసమని, పోలవరం రాయలసీమకోసమని, రాయలసీమ ప్రజలను మరొకసారి మోసగించే ప్రయత్నం సాగిస్తున్నారు పాలకులు.

ప్రకాశం బ్యారేజి నుండి ప్రతి సంవత్సరం 200 టియంసిలకు పైగా నీరు సగటున సముద్రంపాలవుతుంది. ఈ నీటినే ఉపయోగపెట్టలేనివారు, పట్టిసీమ ద్వారా లేదా పోలవరం ద్వారా క్రిష్ణలోనికి మరలించే గోదావరి నీరు ఎవరికిస్తారో చంద్రబాబు ఎందుకు చెప్పరు? మరొకసారి రాయలసీమ ప్రజలను మోసగించడం కోసమేనా ఈ ప్రయత్నం?

గాలేరు-నగరి, హంద్రీనీవా, తెలుగుగంగా ప్రాజెక్టులను ముందుగా పూర్తి చేస్తే, అవసరమయ్యే నీరు 126 టియంసిలు మాత్రమే. అప్పటికీ, ఇంకో ప్రకాశం బ్యారేజి నుండి సముద్రంలో వృధాగా పోయేది 77 టియంసిలు ఆ పైనా ఉంటాయి.

నిజంగానే రాయలసీమ ప్రజల మీద, ప్రాజెక్టుల మీద ప్రేమ వుంటే రాయలసీమ సాగు, త్రాగునీటి అవసరాలు తీర్చే ప్రాజెక్టులన్నీ ముందు పూర్తి చేసి ఆ తరువాత పట్టిసీమ/పోలవరాలు గాక, (ఇవి రెండు గోదావరి జలాల్ని లిఫ్టులద్వారా కృష్ణాలో కలిపేవి) దుమ్మగూడెం-సాగర్ టెయిల్ పాండు ప్రాజెక్టును నిర్మిస్తేనే రాయలసీమకు ఉపయోగం జరుగుతుంది. రాయలసీమ ప్రజలను మోసం చేయడానికి కాకపోతే, ఈ ప్రాజెక్టుల్ని ఎందుకు ప్రభుత్వం చేపట్టడంలేదు?

సీమ సాగునీటి ప్రాజెక్టులు, నీటి కేటాయింపులు సాగు అయ్యే భూమి వివరాలు

ప్రాజెక్టు పేరు	నీటి కేటాయింపు మొత్తం	నీటి కేటాయింపు టీయంసెలలో				సాగు అయ్యే అవకాశం వున్న భూమి వివరాలు			
		కడప	కర్నూలు	ఆంధ్రప్రదేశ్	చిత్తూరు	కడప	కర్నూలు	ఆంధ్రప్రదేశ్	చిత్తూరు
తెలుగుగంగా	29	17.70	11.40	-	6.4	1,77,00	1,14,000	-	64,000
SRBC (నికర జలాలు)	19	2.25	16.75	-	-	23,200	1,68,000	-	-
గాల్ఫారునగరి	38	16.00		-	8.93	1,55,000	-	-	1,03,500
చిత్రావతి (లిఫ్ట్) GNSS లో విభాగం	-	6.3		1.5	-	60,000	-	15,584	-
హంద్రీనీవా (లిఫ్ట్)	40	3.7	8.00	21.7	10	37,500	80,000	3,45,000	1,40,000
	126	45.95	36.15	23.2	25.33	4,52,700	3,62,000	3,60,584	3,07,500

పైన పేర్కొన్న ప్రాజెక్టులకు కేటాయించిన నీరంతా కృష్ణ వరద జలాల నుండే జరిగింది. కానీ శ్రీశైలం కుడి కాలువకు మాత్రం 19 టీయంసెలను కృష్ణ నికర జలాల నుండి కేటాయించబడినవి. నికర జలాలు అన్నవి 75 శాతం నీటి లభ్యత ఆధారంగా లభించేవి. 75 శాతం ఆధారంగా అంటే 3 సంవత్సరాలలో 2 సంవత్సరాలు లభ్యమయ్యే నీరు. అదనపు జలాలు అన్నవి 50 శాతం నీటి లభ్యత ఆధారంగా లెక్కించేవే. అదనపు జలాలు అన్నవి రెండు సంవత్సరాలకు ఒక సంవత్సరం గ్యారంటీగా లభ్యమయ్యే జలాలు మాత్రమే. వరద జలాలు కూడా ఏ రాష్ట్రం ఎన్ని వాడుకోవాలో ట్రిజెక్స్ కుమార్ కమిటీ ట్రిబ్యునల్ చెప్పింది మరి ప్రభుత్వం మీనమేషాలు ఎందుకు లెక్కిస్తున్నట్లు? ఈ మధ్య చంద్రబాబు పదేపదే చెబుతున్న మాట ప్రాజెక్టు కాలువల మీద పండుకుంటా, పనులు పూర్తి చేయస్తాను అని కోట్ల రూపాయలు ప్రజాధనం ఖర్చు చేసి ప్రాజెక్టు గట్టు మీద నిద్ర చేస్తే ప్రాజెక్టులు పూర్తయి నీరు వస్తుందా? ఇది ప్రజలను మెసగించే పద్ధతి తప్ప మరొకటి కాదు. సీమ ప్రాజెక్టుల మీద ఆయన ప్రేమ ఎలాంటిదో, బడ్జెట్ కేటాయింపు చూస్తే అర్థం అవుతుంది. సీమ ప్రాజెక్టులన్నింటికి 2015-16లో బడ్జెట్లో 424.48 కోట్లు కేటాయిస్తే, రాయలసీమకు ఏ ప్రయోజనం లేని పట్టి సీమకు 2015-16 బడ్జెట్లో 1300 కోట్లు కేటాయించారు. ఇది సీమ మీద సీమ బిడ్డనని చెప్పుకొనే బాబుగారి ప్రేమ. అందుకే మనం ప్రశ్నించకుండా, ఆందోళనలు చేయకుండా హక్కులు సాధించుకోవడం అసాధ్యమని రాయలసీమ వాసులు గుర్తించాలని మార్క్సిస్టు పార్టీ

పాలకుల నిర్లక్ష్యం - పెరిగిన ప్రాజెక్టుల వ్యయం

గత రెండు సంవత్సరాలుగా బడ్జెట్ కేటాయింపులు

ఇప్పటి వరకు జరిగిన ప్రాజెక్టుల పని పరిశీలించుదాము

వ. నెం.	ప్రాజెక్టు పేరు	ప్రారంభ సంవత్సరం	ప్రారంభ అంచనా	ప్రస్తుత అంచనా 2014మార్చికి	ఇప్పటి వరకు ఖర్చు 2014 మార్చికి	ఖర్చు చేయాలింది	బడ్జెట్ కేటాయింపులు	
							2014-15	2015-16
1	తెలుగుగంగ	1983	637	4432	4389	43	89.60	42.62
2	గాలేరునగరి రెండు దశలు	2005	4381	7466	4279	3187	55.14	169.80
3	హంద్రీనా 1 st Stage	2005	1669	2780	2780	}	150	212.00
4	హంద్రీనా 2 nd Stage	2006	1880	4076				
							526.59	424.48

విజ్ఞప్తి చేస్తున్నది.

సాగునీరు, వ్యవసాయ రంగాలలో గత 3,4 దశాబ్దాలుగా రాయలసీమ బాగా నిర్లక్ష్యానికి గురైందని శ్రీ కృష్ణా కమిటీ తన రిపోర్టులో స్పష్టంగా పేర్కొన్నది.

రాయలసీమ ఇతర ప్రాంతాలలో చెరువుల క్రింద సాగు విస్తీర్ణాన్ని పరిశీలించుదాము.

100 ఎకరాలలోపు ఆయకట్టున్న చెరువులు

ప్రాంతము	చెరువులు సంఖ్య	ఆయకట్టు (ఎకరాలు)
రాయలసీమ	11590	1,03,077
ఆంధ్ర	23785	5,68,765
తెలంగాణ	30,820	6,68,141
100 ఎకరాలపైన ఆయాకట్టు సాగున్న చెరువుల వివరాలు - సాగు విస్తీర్ణం		
ప్రాంతము	చెరువులు సంఖ్య	ఆయకట్టు (ఎకరాలు)
రాయలసీమ	1,531	3,88,780
ఆంధ్ర	4683	11,44,638
తెలంగాణ	5,045	12,46,124

1983లో ప్రారంభమయిన తెలుగుగంగ ఇంకా పూర్తి కాలేదు. నిర్మాణవ్యయం పెరిగింది. 1983లో 637 కోట్లు కాగా, 2014 నాటికి 4432 కోట్లకు పెరిగింది. గాలేరు నగరి రెండుదశల అంచనా 4381 కోట్లు నుండి 7466 కోట్లకు పెరిగింది. హంద్రీనీవా ప్రాజెక్టు అంచనా కూడా మొదటిదశ 1669 కోట్ల నుండి 2774 కోట్లకు రెండవదశ 1880 నుండి 4076 కోట్లకు పెరిగింది. 32 సంవత్సరాలయినా తెలుగుగంగ, 10 సంవత్సరాలయినా గాలేరు-నగరి, హంద్రీనీవా ప్రాజెక్టు పనులు ఎక్కడ వేసిన గొంగళి అక్కడే అన్నట్లున్నాయి. బడ్జెట్ కేటాయింపులు నామమాత్రంగా ఉన్నాయి. ఈ ప్రకారం కేటాయింపులు జరిగితే ఇట్లాగే 100 సంవత్సరాలయినా ప్రాజెక్టులు పూర్తి గావు. రాయలసీమకు సాగునీరు అందేస్థితి లేదు. కరువు పీడిత ప్రాంత ప్రాజెక్టుల పూర్తికి నిధులు కేటాయింపు లేదు. త్వరగా పూర్తి చేయాలనే చిత్తశుద్ధిలేదు. ఇప్పటికీ ఇంకా రెండు పంటలు పండించే ప్రాంతాలకు నీరందించాలనే తహతహే పట్టిసీమకు ఒకే సంవత్సరం 1300 కోట్లు కేటాయించడం ప్రచారం మాత్రం పట్టిసీమ నిర్మాణం రాయలసీమకు నీరివ్వడానికి కనడం “తాటి చెట్టు ఎందుకు ఎక్కావంటే దూడ గడ్డి కోసం” అన్నట్లుంది బాబు బాణి.

2014 మార్చి 31 నాటి వరకు ప్రాజెక్టులకు చేసిన ఖర్చుల మీద, బడ్జెట్ కేటాయింపుల మీద అమాంతంగా పెరిగిపోతున్న ప్రాజెక్టు ఖర్చుల మీద ‘కాగ్’ అసంతృప్తి వ్యక్తం చేసిన విషయాన్ని గుర్తుకు చేసుకుంటే పాలకుల మనోభావాలు అర్థం గాక మానదు.

రాయలసీమలో ప్రాజెక్టుల క్రింద సాగు అవుతున్న వివరాలు ప్రత్యేకంగా ప్రస్తావించక్కర్లేదు. ఎందుకంటే ఇన్ని దశాబ్దాల కాంగ్రెస్, టిడిపి పాలనలో రాయలసీమలో ఏ ప్రధానమైన ప్రాజెక్టు పూర్తి కాలేదు.

జనాభా - అక్షరాస్యత

మొత్తం రాష్ట్ర జనాభా 4,93,86,799 కాగా రాయలసీమకు జనాభా 1,51,91,164. మొత్తం జనాభాలో 30 శాతం, రాష్ట్ర భూవిస్తీర్ణంలో 40శాతం. కానీ ఈ ప్రాంతానికి బడ్జెట్, నది జలాలు కేటాయింపు పరిశ్రమల స్థాపన, ఇతర అభివృద్ధి పథకాలు ఏవీ జనాభా నిష్పత్తికి అనుగుణంగా లేవు. కనీసం జనాభా ప్రాతిపదికన అయినా బడ్జెట్ కేటాయించి సీమ ప్రాంత అభివృద్ధికి పాలకులు కృషి చేయాలని సిపియం డిమాండ్ చేస్తుంది.

అక్షరాస్యతలో కడప, చిత్తూరు జిల్లాలు రాష్ట్ర సగటుతో సమానంగా ఉన్న కర్నూలు, అనంతపురం జిల్లాలు వెనుకబడియున్నాయి. కానీ రాష్ట్ర సగటు అక్షరాస్యత 67.02 శాతం దేశ అక్షరాస్యత, 74.04 శాతం కంటే బాగా వెనుకబడి వుంది. ఇంకా మహిళలు, మైనార్టీలు, దళితులు, బీసీలు మరీ వెనుకబడియున్నారు.

రాయలసీమ బౌగోళిక పరిస్థితి

అడవులు ఇష్టానుసారముగా సరికేస్తున్నారు. వర్షపాతం, వాతావరణ మార్పుకు కారణమౌతున్నది. నైరుతి పవనాలు రావడానికి పశ్చిమ కనుమలు, ఈశాన్య ఋతుపవనాలు రావడానికి తూర్పు కనుమలు అడ్డంగా ఉన్నాయి. అందుకే వర్షాలు అతి తక్కువగా కురుస్తూ నిరంతరం ఈ ప్రాంతం కరువుకు గురవుతున్నది.

వెనుకబాటుకు కారణమైంది. అసమాన అభివృద్ధి ప్రాంతీయ ఉద్యమాలు పెచ్చరిల్లడానికి తోడ్పడ్డాయి. రాష్ట్రం రెండుగా విడిపోయింది. రాయలసీమ సస్యశ్యామలం కావాలంటే కృష్ణా నది మీద నిర్మిస్తున్న అన్ని సాగునీటి ప్రాజెక్టులను యుద్ధప్రాతిపదికన పూర్తి చేయాలి. ఈ ప్రాంత బౌగోళిక పరిస్థితులకు అనుగుణమైన వ్యవసాయాన్ని అభివృద్ధి చేయాలి. ఇందుకొరకు కేంద్ర, రాష్ట్ర ప్రభుత్వాలు ప్రత్యేక ప్యాకేజి ప్రకటించడం మినహా మరోమార్గం లేదు.

అభివృద్ధి - వికేంద్రీకరణ

ఉమ్మడి రాష్ట్రంలో హైదరాబాద్ చుట్టూ సాగిన అభివృద్ధి ఇతర ప్రాంతాల అభివృద్ధి కేంద్రీకరణ మంచిది కాదని, అభివృద్ధి వికేంద్రీకరణ జరగాలని సిపియం అభిప్రాయం. మన పాలకులకు వికేంద్రీకరణ తలకెక్కినట్లు లేదు. ఒకవైపు సీమ, మరోవైపు ఉత్తరాంధ్ర తీవ్రంగా వెనుకబడి ఉంటే సింగపూర్ తరహా రాజధానే సర్వస్వమనడం అంతేగాని అదే సర్వస్వం కాదుకదా! అభివృద్ధి చెందిన దేశాల సరసన ఉండేటట్లు రాష్ట్ర రాజధాని నిర్మిస్తాం అని చంద్రబాబు రాజధాని చుట్టూతనే చర్చ చేస్తూ మిగిలిన ప్రాంతాల అభివృద్ధిపై దృష్టి పెట్టడంలేదు. రాజధాని అన్నది ప్రజల పాలనా కేంద్రం. ఇంటిలో ఈగల మోత, బయట పల్లకీల మోత అన్నట్టుంది. మాటలు తప్ప రాయలసీమ, ఉత్తరాంధ్ర అభివృద్ధికి నేటికీ ఎలాంటి చర్యలు లేవు. రాష్ట్ర ప్రజలు ఎదుర్కొంటున్న ఏ ఒక్క సమస్యలను పరిష్కరించే ప్రయత్నం లేదు. రాష్ట్ర విభజన సందర్భంగా వెనుకబడిన ప్రాంతాల అభివృద్ధికి కేంద్రం బిజెపి, రాష్ట్ర టిడిపి ప్రభుత్వాలు చర్యలు తీసుకుంటామన్నారు. కానీ ఏ చర్యలు లేవు. పైగా ఒకరికి మరొకరు కితాబులు

ఇచ్చుకోవడంతోనే కాలం గడిచిపోతున్నది. ప్రాంతీయ అసమానతలు తగ్గించకపోతే జరగబోయే విపత్తర పరిణామాలకు కేంద్రం, రాష్ట్ర ప్రభుత్వాలే బాధ్యుత వహించల్సి వస్తుంది.

రాష్ట్ర ప్రభుత్వం అసెంబ్లీలో జిల్లాల వారిగా ప్రకటించిన అభివృద్ధి పథకాలు ఏ ఒక్కటి సీమలో కార్యరూపం దాల్చలేదు. వివిధ జిల్లాలకు కేటాయించిన కేంద్ర విద్యాలయాలు ఏఒక్కటి కేటాయించలేదు. చంద్రబాబునాయుడు గారు జిల్లాల మధ్య చిచ్చు పెట్టే కార్యక్రమం కూడా చేస్తున్నారు.

మొదటగా ఉర్దూ యూనివర్సిటీ కడపలో పెడతానన్నారు. తరువాత కర్నూలు, ఆ తరువాత గుంటూరు అని జిల్లాల మధ్య చిచ్చు పెట్టడానికి పూనుకొంటున్నారు. పాలకుల వ్యవహారం క్షంతవ్యం కాదు.

వికేంద్రీకరణలో బాగంగా రాయలసీమ ప్రాంత అభివృద్ధికి 50వేల కోట్ల రూపాయలు కేటాయించాలి, సాగునీటి ప్రాజెక్టులన్నీ 3 సంవత్సరాలలో పూర్తి చేయాలి. పరిశ్రమల అభివృద్ధికి 20 సంవత్సరాల పాటు అన్ని రకాల పన్ను రాయితీలు కల్పించాలని సిపియం కేంద్ర, రాష్ట్ర ప్రభుత్వాలను డిమాండ్ చేస్తుంది.

అభివృద్ధి అంటే ఒక ప్రాంతం, ఒక వర్గ ప్రజల అభివృద్ధి కాదని అన్ని ప్రాంతాల, అన్ని సామాజిక తరగతుల అభివృద్ధికి కృషి జరగాలి. అభివృద్ధి అంటే ప్రతి కుటుంబం యొక్క జీవన ప్రమాణం కొనుగోలు శక్తి పెరిగేలా ఆదాయం పెరగాలి.

రాయలసీమ పారిశ్రామికీకరణకు చర్యలు ఏవీ?

మనకు స్వాతంత్ర్యం వచ్చి 68 సంవత్సరాలు అయినా రాయలసీమ ప్రజలు ఇంకా వర్షాధార వ్యవసాయం మీదే ఆధారపడే దుస్థితి నెలకొన్నది. పరిశ్రమలు అభివృద్ధి కాకుండా రాయలసీమ ప్రజల సామాజిక, సాంస్కృతిక జీవనంలో మార్పురారు. ప్యూడల్ భావాలు, పెత్తందారితనం అంతంకావు, ప్యూడల్ భావాలు, పెత్తందారి తనాలు పోకుండా వ్యక్తి ఆరాదన పోదు. ప్రజాస్వామ్య పద్ధతులు అభివృద్ధి కావు. సామాజికాంశాలయిన వివిధ తరగతుల ప్రజల మధ్య ఉన్న వివక్షతలు రూపు మాపబడవు. పారిశ్రామికీకరణ జరగకుండా నిరుద్యోగ యువతీ, యువకులకు ఉద్యోగాలు రావు నిరంతర కరువు మూలంగా గ్రామసీమలలోని యువతీ, యువకులు ఉపాధికై అనేక అగచాట్లు పడుతున్నారు.

నుండి చెన్నై, బెంగులూరు, ముంబై, కేరళ, తదితర రాష్ట్రాలకు ప్రజలు వలసలు వెళుతున్నారు. మన దేశంలోని పట్టణాలకే గాక కువైట్, సౌదీ, ఖతర్ లాంటివి దేశాలకు కూడా కడుపు

చేతబట్టుకొని ఆడ, మగ అనే తేడా లేకుండా వలసలు పోతున్నారు. కొన్ని ప్రాంతాలలో తల్లితండ్రులు అత్యంత దయనీయంగా పిల్లల్ని పెంచలేక అమ్ముకొంటున్నారు. ఈ దుస్థితికి కడు దారిద్ర్య పరిస్థితులే తప్ప తల్లితండ్రుల కసాయితనం కాదు. ఇంకా దైన్య స్థితిలో ప్రజలున్నా పాలకుల రాతిగెండె కరగదు.

ఉన్న పరిశ్రమల మూత

కొత్త పరిశ్రమల స్థాపన లేకపోగా వేలాది ఉద్యోగావకాశాలు చూపే అనేక పరిశ్రమలు మూతబడ్డాయి. కడప షుగర్ ఫ్యాక్టరీ, నందలూరి ఆల్మిన్, రైల్వేలోకో షెడ్, ప్రొద్దుటూరు పాల ఫ్యాక్టరీ, కడప రంగా కేబుల్స్, రామక్రిష్ణ కెమికల్స్, అనంతపురం-గుంతకల్లు స్పిన్నింగ్ మిల్లు, రైల్వే స్లీపర్ కోచ్, పెనుగొండ - ఆల్మిన్, మాధురి గోల్డ్ శిల్ట్, రామగిరి - భారత్ గోల్డ్ లైన్స్, హిందూపురం ఇరాన్ కంపెనీ, నిజామ్ షుగర్స్, ఎల్.జి. ట్రైస్, రిచ్మెన్ సిల్ట్, ఎపి లైటింగ్స్, సిరి కల్చరల్ రోలింగ్ యూనిట్, కర్నూలు కార్పెడ్, పేపర్మిల్లు, చిత్తూరు పాల ఫ్యాక్టరీ, రేణిగుంట మోఫెడ్ కంపెనీలు కొన్ని మాత్రమే ప్రస్తావించాం.

సీమ లోని నాలుగు జిల్లాలలో ప్రభుత్వ నిర్లక్ష్యం, పాలకుల అవినీతి కారణంగా ప్రభుత్వ పరిశ్రమలను మూసేశారు. నూతన యంత్రాలతో ఆధునీకరించి ఉంటే అనేక ప్రభుత్వ పరిశ్రమలు మూతబడేవి కావు. వేల మంది కార్మికులు వీధులపాలయ్యేవారు కాదు. ప్రభుత్వ ఆధ్వర్యంలోనే పరిశ్రమలను ఆధునీకరించాలి. అనుబంధ పరిశ్రమలను స్థాపించాలి. ఉద్యోగ అవకాశాలను పెంచాలని సిపియం కేంద్ర, రాష్ట్ర ప్రభుత్వాలను డిమాండ్ చేస్తున్నది.

మూతబడిన ప్రైవేటు పరిశ్రమలను తెరిపించాలి. లేదా ప్రభుత్వమే స్వాధీనం చేసుకుని ప్రారంభించాలి.

నూతన పరిశ్రమల స్థాపనకు చర్యలు ఏవి?

ముఖ్యమంత్రి అసెంబ్లీలో 13 జిల్లాల అభివృద్ధికి చేపట్టే చర్యల్ని ప్రకటించారు. ఆ ప్రసంగంలో రాయలసీమ జిల్లాల అభివృద్ధికి పారిశ్రామికీకరణకు పరిమితమైన అంశాలే ప్రకటించారు. కడప జిల్లాలో సెయిల్ ఆధ్వర్యంలో భారీ స్టీల్ ప్లాంట్, సిమెంట్ పరిశ్రమలు, కర్నూలుకు టెక్స్టైల్ క్లస్టర్, సిమెంట్ ఉత్పత్తుల హబ్, రైల్వే వ్యాగనుల మర్కత్తుల కర్మాగారము, అనంతపురంకు, బెంగులూరు - చెన్నై ఇండస్ట్రీయల్ కారిడార్లో పారిశ్రామికవాడ, ఎలక్ట్రానిక్స్

మరియు హార్డ్‌వేర్ క్లస్టర్, భారత్ ఎలక్ట్రానిక్స్ లిమిటెడ్, కుద్రేముఖ్ ఇనుప ఖనిజాధారిత ప్రాజెక్టు, చిత్తూరుకు హార్డికల్చర్ జోన్, ఐటి హబ్, ఎన్.ఇ.ఎంజెడ్, పర్యాటక సర్క్యూట్ మొదలైనవని ప్రజలకు గుర్తుచేస్తున్నాము.

వీటిలో ఏ ఒక్క పరిశ్రమస్థాపనకైనా పని ప్రారంభించిందా? లేదా శంకుస్థాపనలు జరిగాయా? కనీసం డబ్బులు కేటాయించిందా? ఈ ప్రభుత్వం. వాగ్దానాలతో పరిశ్రమలు రావు ఆచరణ కావాలి. ఈ ప్రభుత్వం ఆపని చేయడంలేదు. పరిశ్రమలకోసం రాయలసీమ ప్రజలు మేల్కొనాలి, సీమ ప్రజల అభివృద్ధి మరిచి నిద్రపోతున్న ప్రభుత్వాన్ని లేపేందుకు పోరాటాలద్వారా సంసిద్ధం కావాలని సిపియం పిలుస్తుంది. లేకపోతే గత ఐదు శతాబ్దాలుగా మోసపోయిన మనం మరల మోసపోవాల్సి వస్తుంది. రాయలసీమలో స్థానికంగా లభ్యమయ్యే ఖనిజాధార పరిశ్రమలను, ఎర్రచందనం ఆధారం ఉత్పత్తుల పరిశ్రమలు.

బెర్రెటీస్ ఆధారంగా ప్రభుత్వ రంగంలో బెర్రెటీస్‌ను పొడిచేసే భారీ పల్వరైజ్ పరిశ్రమను స్థాపించవచ్చు. బెర్రెటీస్ ఆధారంగా అనేక రకాల కెమికల్స్ తయారీ పరిశ్రమలు పెట్టవచ్చు. ఐటి పరిశ్రమ అభివృద్ధికి మదనపల్లి, రాయచోటి, గుర్రం కొండ మొదలైన ప్రాంతాలు అనుకూలమైనవి. కడప, అనంతపురం ప్రాంతాలలో విండ్ పవర్‌ను పెద్దఎత్తున ఉత్పత్తిచేయవచ్చు. టైల్స్ పరిశ్రమలు స్థాపించవచ్చు. మామిడి, బొప్పాయి, అరటి, టమోటా లాంటి పంటలు గణనీయంగా పండిస్తున్నా వ్యవసాయ ఆధార పరిశ్రమలు లేవు. వ్యవసాయాధార పరిశ్రమలు స్థాపిస్తే వ్యవసాయాభివృద్ధికే తోడ్పడుతుంది.

ఇక్కడ ఒక విషయం చెప్పాలి. మహాకవి గురజాడ అంటారు.

**ఒట్టి మాటలు కట్టిపెట్టి గట్టి మేల్ తలపెట్టవోయ్
గట్టిమేలుకు సన్నద్ధం అవుదాం!**

*

SEZ లు ల్యాండ్ బ్యాంకింగ్లు

స్పెషల్ ఎకనమిక్ జోన్స్ పేరుతో గత కాంగ్రెస్ ప్రభుత్వం రాయలసీమ జిల్లాల్లో వేలాది ఎకరాల సాగు భూములను ఎపిఐఐసి ద్వారా సేకరించి పెట్టింది. అక్కడ ఇప్పటికీ ఏ ఒక్క పరిశ్రమ నిర్మించబడలేదు. పట్టుమని పది మందికి ఉద్యోగాలు కల్పించలేదు. 'అతని కంటే ఘనుడు ఆచంట మల్లన్న' అన్నట్టు కాంగ్రెస్ కంటే మేము ఏమీ ఏ విషయంలోను తక్కువ కాదన్నట్లు ప్రతి జిల్లాలోను లక్ష ఎకరాలకు తక్కువ కాకుండా, భూమి సేకరిస్తామంటున్నది. తెలుగుదేశం ప్రభుత్వం ఆదేశాలు జారీ అయ్యాయి. ఒక పక్క నిరంతరం కరువు, తిండిగింజలు పండటమే కష్టం. ఈ పరిస్థితులలో పంట పొలాలతో పాటు, దళిత, గిరిజన, వెనుక బడిన, పేదరైతుల భూములు లాక్కుంటుండటం సరైన పనేనా? పారిశ్రామిక అవసరాలకు భూమి అవసరమే. కానీ ఉన్న భూమిని ఉపయోగించుకోవాలి. అనివార్యంగా అవసరమైనప్పుడు సేకరించాలి. అదీ పంటలుపండని, సాగులేని భూములను సేకరించాలి. అట్లాకాకుండా పంట భూములను పడావుచేసే అన్నపూర్ణ అయిన ఆంధ్రరాష్ట్రం అన్నమో రామచంద్ర అనే స్థితి రాక తప్పదు. ఎస్ఇజెడ్ లు, ల్యాండ్ బ్యాంకింగ్లు ఏర్పాటు కార్పొరేట్ సంస్థలకు కారు చౌకగా భూములు అప్పజెప్పేందుకే. దీనిని వ్యతిరేకించకుంటే దళిత, గిరిజన, వెనుకబడిన, పేదరైతుల భూములపై హక్కులను తొలగించి వీధిపాలు చేస్తారు. దీనితో గ్రామీణ పేదరికం మరింత పెరుగుతుంది.

నేడు చంద్రబాబు రాజధాని పేరుతో చేస్తున్న భూసేకరణ రైతులు, పేదల నోటికాడి కూడు తీసి సింగపూర్, జపాన్ కార్పొరేట్ శక్తులకు అప్పసంగా అందిస్తున్న తీరు మనకళ్ళ ముందే చూస్తున్నాం.

ప్రకృతి వనరులు - ప్రైవేటు వ్యక్తుల లూటీ

రాయలసీమ జిల్లాలల్లో ప్రపంచప్రఖ్యాతగాంచిన బెర్రెటీస్ దేశంలో లభ్యమయ్యే దానిలో 80 శాతం కడప మంగంపేటలో లభిస్తుంది. సిమెంటు ఉత్పత్తికి పనికి వచ్చే సున్నపురాయి 100 సిమెంటు ఫ్యాక్టరీలకు 100 సంవత్సరాలకు కావలసినంత ఉంది.

హైగ్రేడ్ లైమ్స్టోన్, ఆస్బెస్టాస్, యురేనియం, ఇనుప ఖనిజం, బంగారు, డోలమైటు, వజ్రాలు, గ్రానైట్, చైనాక్లే మొదలైనవి విస్తారంగా లభిస్తాయి. ఇవిగాక విస్తారమైన (అనంతపురం మినహా) అటవీ సంపద ఉన్నది. అందులోను అత్యంత విలువైన వేల కోట్ల రూపాయలు విదేశీమారక ద్రవ్యం అందించే ఎర్రచందనానికి రాయలసీమ జిల్లాలు ప్రసిద్ధి.

వేల కోట్ల రూపాయలు విలువ చేసే ఓబులాపురం ఇనుప ఖనిజం కడప, చిత్తూరు జిల్లాల ఎర్రచందనం ప్రైవేటు మాఫియా, స్వదేశీ, విదేశీ స్వర్ణర్షు విదేశాలకు తరలిస్తూ ప్రజాసంపదని లూరీ చేస్తున్నా ప్రభుత్వాలు గుండ్లప్పగించి చూస్తున్నాయి వాళ్ళతో షరీకవుతున్నాయి తప్ప అరికట్టడంలేదు. నిజంగా రాయలసీమ అభివృద్ధి మీద చిత్తశుద్ధి పాలకులకు ఉంటే ఈ ప్రాంతం నుండి లూరీ చేసిన ధనాన్ని స్వాధీనం చేసుకొని ఖర్చుచేస్తే తెలుగు గంగా, గాలేరు నగరి, హంద్రీనీవాతో పాటు భారీ పరిశ్రమలు కూడా నిర్మించి రాయలసీమను సర్వతోముఖాభివృద్ధి చేయవచ్చు. ఇప్పటికైనా ప్రభుత్వం ఈ ప్రాంత ఖనిజ సంపద, పట్టుబడిన ఎర్రచందనం అమ్మగా వచ్చిన డబ్బు ఖర్చు చేసి అన్ని నీటి ప్రాజెక్టులు 3 సంవత్సరాలలో పూర్తి చేసి ప్రభుత్వ నిజాయితీని నిరూపించుకోగలదా?

విద్యా - వైద్యం

ఉదయం లేచింది మొదలు రాష్ట్రాన్ని స్వర్ణాంధ్రప్రదేశ్ చేస్తాను, అన్ని ప్రాంతాల అభివృద్ధికి కృషి చేస్తానని ప్రభుత్వం ఢంకా భజాయింది చెప్పుకొంటుంది. స్వర్ణాంధ్ర, సమగ్రాభివృద్ధికి అభ్యంతరం లేదు. స్వర్ణాంధ్ర ప్రదేశ్ గా మారేలోపు కనీసం రాయలసీమ ప్రాంతంలోని ప్రజలందరికీ విద్యా, వైద్యం ఉచితంగా అందించాలని, కార్పొరేట్ సంస్థల దోపిడి నుండి విముక్తి కలిగించాలని కోరుతున్నాము. విద్య కార్పొరేటు సంస్థల చేతిలో చిక్కి సామాన్య ప్రజలు చదువుకోలేకపోతున్నారు. ప్రభుత్వం అన్ని ఏకోపాధ్యాయ పాఠశాలలను కనీసం 5 మంది ఉపాధ్యాయులను నియమించాలి. ప్రతి 10 వేల జనాభాకు ఒక హైస్కూల్ నిర్మించాలి అన్ని వసతులు కల్పించాలి. ప్రతి మండల కేంద్రం ఒక జూనియర్ కళాశాల నిర్మించాలి. అన్ని నియోజకవర్గ కేంద్రాలల్లో కళాశాలతో పాటు వృత్తి విద్య కోర్సులు, పోటీ పరిక్ష ట్రైనింగ్ సెంటర్లు ఏర్పాటు చేసి వాటికి అనుబంధంగా ప్రభుత్వ హాస్టల్స్ నిర్వహించాలి. ప్రాథమిక స్థాయి నుండి యూనివర్సిటీ విద్య వరకు కార్పొరేట్ విద్యకు దీటుగా ఉచిత విద్య అందించాలి.

అదే విధంగా విద్యతో పాటు వైద్యం ప్రజలకు అందుబాటులో లేదు. ఏ చిన్న జబ్బు

వచ్చినా కార్పొరేట్ వైద్య శాలల్లో వేలల్లో, లక్షల్లో వసూలు చేస్తున్నారు. విద్య, వైద్యాల కోసం సాధారణ ప్రజలు అప్పులు చేసి లేదా ఉన్న ఇల్లో, భూమి అమ్ముకొని దివాళా తీస్తున్నారు. కార్పొరేటు శక్తుల కబంద హస్తాల నుండి వైద్యం బయట పడాలంటే ప్రభుత్వమే నిధులు కేటాయించి ప్రభుత్వ వైద్యం అందించాలి. రాయలసీమ ప్రజలు ఏదైనా జబ్బు వస్తే చెన్నై బెంగుళూరు, హైదరాబాద్ నగరాల కార్పొరేట్ హాస్పిటల్స్ ను ఆశ్రయిస్తున్నారు. లక్షల ఖర్చుకోసం ఆస్థిని అమ్ముకొంటున్నారు. దానిని నివారించాలి. జిల్లా కేంద్రాలలోని జిల్లా హాస్పిటల్స్ ను సూపర్ స్పెషాలిటీ హాస్పిటల్స్ గా ప్రభుత్వం అభివృద్ధి చేయాలి. అన్ని నియోజకవర్గ కేంద్రాలలో 200 పడకల హాస్పిటల్స్ ను ఏర్పాటు చేసి అన్ని ముఖ్యమైన జబ్బులకు వైద్యం అందించే ఏర్పాటు చేయాలి. మండల, కేంద్రాలలో కనీసం 20 పడకల హాస్పిటల్స్ ను, ప్రతి 10వేల జనాభాకు ఒక పి.హెచ్.సి ని ఏర్పాటు చేసి వైద్య పరీక్షలు మందులు ఉచితంగా ఇవ్వాలి. వైద్యుల్ని, వైద్య సిబ్బందిని నియమించాలి. పరికరాల్ని సమకూర్చాలని మార్బ్లిస్టు పార్టీ కోరుతున్నది. ప్రభుత్వంపై దీనికోసం ప్రజలు ఒత్తిడి తేవాలి.

మౌలిక సదుపాయాలు కల్పించాలి

రాష్ట్రం రెండు ముక్కలు కావడానికి సిపియం తప్ప మిగతా అన్ని పార్టీలు పాత్రధారులే. రాష్ట్ర విభజన కారణంగా వెనుకబడిన ప్రాంతాలకు తీవ్రమైన నష్టం జరుగుతుందని అప్పుడే సిపియం చెప్పింది. అందుకే వెనుకబడిన ప్రాంతాలు ముఖ్యంగా రాయలసీమ ప్రాంతంలో మౌలిక సదుపాయాల ఏర్పాటుకు ప్రభుత్వం కృషి చేయాలి. కొత్తగా నిర్మించబోయే రాజధానికి రాయలసీమ అన్ని జిల్లాల కేంద్రాల నుండి నాలుగు లైన్లు లేదా ఆరు లైన్లు రోడ్లు నిర్మాణం చేపట్టాలి. నేటికి బ్రిటీషువారు నిర్మించిన రైల్వే లైన్లు తప్ప కొత్తగా ఏ ఒక్క రైల్వే లైన్లు పూర్తి చేయలేదు. జిల్లా కేంద్రాల నుండి నూతన రాజధానితో పాటు రాయలసీమ చుట్టూ ఉన్న రాష్ట్రాలకు అనుసంధానిస్తూ రైల్వే లైన్లు నిర్మించాలి. గత 20 సంవత్సరాలకు పైగా ప్రారంభించిన రైల్వే లైన్లు నిర్మాణాన్ని కేంద్ర, రాష్ట్ర ప్రభుత్వాలు తక్షణం పూర్తి చేయాలి.

మంచినీటి సమస్య

వాటర్ గ్రిడ్స్ ఏర్పాటు చేసి రాయలసీమలోని అన్ని పట్టణాలు, గ్రామాలకు మంచినీరు అందించాలి. రాయలసీమలోని అన్ని పట్టణాలలో నీటి వ్యాపారం వందల కోట్లలో జరుగుతుంది. ఈ సంవత్సరం కరువు కారణంగా చిత్తూరు, అనంతపురం, కర్నూలు, కడప జిల్లాల్లోని వేలాది గ్రామాలకు ట్యాంకర్ల ద్వారా నీరందించాల్సిన దుర్గతి కొనసాగుతుంది. పాలకుల

నిర్లక్ష్యానికది సాక్ష్యం. ప్రభుత్వాలు చేస్తాయని చూస్తూ ఉంటే ఎన్ని దశాబ్దాలు గడచినా పరిస్థితిలో మార్పురాదు.

పాడిపరిశ్రమ అభివృద్ధికి చర్యలు

రాయలసీమలో వ్యవసాయానికి తోడు పాడి ముఖ్య ఆదాయవనరు. కరువు కాటకాలతో, ప్రభుత్వ సహకార లేమితో, ప్రైవేటు, కార్పొరేటు శక్తుల చేతుల్లోకి పాల సేకరణ వెళ్ళిన తరువాత పాడి కూడా గిట్టుబాటు కావడంలేదు. వ్యవసాయం తరువాత ముఖ్య ఆదాయ వనరైన పాడి అభివృద్ధికి ప్రభుత్వం చిత్తశుద్ధితో కృషి చేయాలి. పశువుల కొనుగోలుకు, పశువుల మేతకు సబ్సిడీలు ఇవ్వాలి. పాలను ప్రభుత్వమే గిట్టుబాటు ధర నిర్ణయించి సేకరించాలి.

సామాజిక అంశాలు

దళితులు : నేటికి కడుదారిద్ర్యంతో పాటు, సామాజిక వివక్షతలకు గురవుతున్నారు. వీరు దారిద్ర్యం, వివక్షత నుండి విముక్తికి చర్యలు చేపట్టాలి. ఎస్.సి/ఎస్.టి సబ్ప్లాన్ గట్టిగా అమలుకు, నిధులు ప్రక్కదారి పట్టకుండా జనాభా నిష్పత్తి ఆధారంగా నిధులు కేటాయింపుకు చర్యలు తీసుకోవాలి.

వెనుకబడిన తరగతులు : వృత్తులు ప్రభుత్వ విధానాల కారణంగా అంతరించి పోతున్నాయి. వృత్తులు చేసే వారిలో కొందరు సామాజిక వివక్షతకు కూడా గురవుతున్నారు. వృత్తులను రక్షించడానికి నూతన పద్ధతులను నేర్పించి, నైపుణ్యం కలిగించి ప్రభుత్వ సహాయం అందించాలి. వృత్తులలో ఆధునికతను పెంచాలి. వృత్తిదారులకు పని కల్పించేందుకు, ఆదాయం పెంచేందుకు కృషి చేయాలి. అవసరమైన ఆర్థిక సహాయం అందించాలి.

చేనేత : వ్యవసాయం తరువాత ప్రధానమైన జీవనాధార వృత్తి, సమాజంలో వచ్చిన ఆధునికత కారణంగా చేనేత గిట్టుబాటు కావడంలేదు. చేనేత రంగంలో ఆత్మహత్యలు ఎక్కువగా జరుగుతున్నాయి. పవర్లూమ్ నుండి చేనేత కార్మికులను కాపాడేందుకు చేనేతకు కేటాయించిన 11 రకాల వస్త్ర ఉత్పత్తులను పవర్లూమ్ అధిపతులతయారు చేయకుండా రక్షణ చర్యలు తీసుకోవాలి. ప్రభుత్వమే చేనేత వస్త్రాలు కొనుగోలు చేసి సబ్సిడీల మీద ప్రజలకు అందించాలి. సబ్సిడీ ధరలకు రంగు, నూలు తదితరాలు సరఫరా చేయాక, తద్వారా ఈ రంగాన్ని రక్షించాలి.

అవినీతిని

ఈ కాలం అవినీతికి వ్యతిరేకంగా దేశవ్యాప్త ఉద్యమాలు నడిచాయి. కాంగ్రెస్ అవినీతి

కారణంగానే బిజెపి అధికారానికి వచ్చింది. అవినీతికి వ్యతిరేకంగా అధికారానికి వచ్చిన బిజెపి సంవత్సరం గడవక ముందే కేంద్రంలోనూ, తాను పాలిస్తున్న రాష్ట్రాలలోనూ పీకల లోతు అవినీతి ఊబిలో కూరుకుపోయింది.

గతంలో రాష్ట్రంలో కాంగ్రెస్ అవినీతికి అంతులేదు. ప్రస్తుతం తెలుగుదేశం కూడా అదే బాటలో వేగంగా పయనిస్తున్నది. స్వయాన రాష్ట్ర ముఖ్యమంత్రి గారే అధికారుల సమావేశంలోనే తెలుగుదేశం పార్టీ కార్యకర్తల పనులు చేయాలని 10 సంవత్సరాలు అధికారానికి దూరంగా ఉన్నామని చెప్పారు. ఈ కాలంలో ఇసుక మాఫీయా విషయంలో కెబినెట్ జోక్యం కల్పించుకొని నిజాయితీ తహశీల్దారును తప్పు పట్టించడం ఇంతకంటే బరితెగించడం ఏముంటుంది.

రాయలసీమ ప్రాజెక్టుల నిర్మాణాలలో అవినీతి-గాలేరు నగరి, హంద్రీనీవా, తెలుగుగంగా, మైలవరం ఆధునీకరణ, కెసి కాలువ ఆధునీకరణ, రోడ్ల నిర్మాణం, రైల్వేలైన్ల నిర్మాణం మొదలైన వాటిలో కోట్లాది రూపాయలు అవినీతి జరిగింది. పనులు నాసికరంగా ఉంటున్నాయి. అవినీతిని అంతం చేయడం తెలుగుదేశం లక్ష్యం అంటున్న వారు అధికారుల, నాయకుల అవినీతి మీద విచారణ జరపగలరా? చర్యలు తీసుకోగలరా? కాంగ్రెస్, తెలుగుదేశం ఎవరైనా కాంట్రాక్టులందరూ వారే. అందుకే వారి మీద విచారణ జరిపి చర్యలు తీసుకొనే శక్తి, ధైర్యం తెలుగుదేశానికి లేదు.

అవినీతికి వ్యతిరేకంగా ప్రజలే పోరాడాలి. లేకపోతే కేటాయింపులే అరకొరగా ఉంటే దానిలో సగం అవినీతికి పోతే పనులు జరగవు. జరిగిన నిర్మాణాలు కూడా నాణ్యతలేక కూలిపోతాయి. ప్రజాధనం దుర్వినియోగం అవుతుంది. గ్రామీణ ప్రజల కొరకు వామపక్షాల ఒత్తిడితో ప్రారంభించిన జాతీయ ఉపాధి హామీ పథకాలన్నీ అవినీతిమయమని అటెక్విస్తున్నారు. అందులో ఏమేరకు అవినీతి జరిగినా అరికట్టాల్సిందే. ఆ పేరుతో పథకానికి తూట్లు పొడవకూడదు. కూలీ 200 రూపాయలకు పెంచడంతో పాటు కరువు ప్రాంతాలలో 200 రోజులు పనులు కల్పించాలని డిమాండ్ చేయాలి.

రుణమాఫీ గురించి కొన్ని మాటలు

నిరంతరం కరువు. గిట్టుబాటు కాని వ్యవసాయం, అప్పుల భారం, అపమానాలు భరించలేక ఆత్మహత్యలకు రైతాంగ పాల్పడుతుంది. అదే స్థితిలో ఇతర వృత్తులవారు, చేనేత కార్మికులు వున్నారు. అందుకే రైతాంగం, చేతివృత్తుల వారి అప్పులు పూర్తిగా మాఫీ చేయాలని

సిపియం డిమాండ్ చేస్తున్నది.

ఇక్కడ మరొక అంశాన్ని ప్రస్తావించాల్సిన అవసరం ఉంది. దేశ, విదేశీ కార్పొరేటు పెట్టుబడిదారి శక్తులకు లక్షల కోట్లు రాయితీలు ఇస్తున్నారు. లక్షల కోట్లు బ్యాంకర్లకు ఎగవేసినా పారు బకాయిలుగా ప్రకటిస్తున్నారు. మోసం చేసి విదేశాలలో దాచుకున్న లక్షల కోట్లు నల్ల ధనం జోలికి పోరు. అయినా దేశానికి నష్టం లేదు. బ్యాంకులకు ఏమీ కాదు. బక్క చిక్కినారైతు, బడుగు, బలహీన వర్గాలకు రుణమాఫీ చేస్తే భూమి తలక్రిందులవుతుందా? ఇవన్నీ పాలకులు ఆడుతున్న నాటకాలు, ప్రభుత్వాలు ఆడుతున్న ఈ నాటకాలను ఎండగట్టాలి. రుణమాఫీ సాధించుకొనే వరకు అలుపు, సొలుపు లేకుండా ముందుకు సాగాలని సిపియం కోరుతున్నది.

*

రాయలసీమ అభివృద్ధికి తీసుకోవాల్సిన చర్యలు

1. రాయలసీమ అభివృద్ధికి కేంద్ర ప్రభుత్వం 50వేల కోట్ల రూపాయల ప్యాకేజి ఇచ్చి 3 సంవత్సరాలలో ఖర్చు చేయాలి.
2. రాయలసీమలోని ప్రతిపాదిత ప్రాజెక్టులన్నీ 3 సంవత్సరాలలో పూర్తి చేయాలి. సాగు భూమికి ఒక పంటకైనా నీరు అందించాలి.
3. రాయలసీమలో పరిశ్రమల స్థాపనకు కేంద్ర, రాష్ట్ర ప్రభుత్వాలు 20సంవత్సరాలు పన్నుల రాయితీ కల్పించాలి. సబ్సిడీలను పెంచాలి.
4. కడప జిల్లాలో ప్రతిపాదిత భారీ ఉక్కు కర్మాగారాన్ని ప్రభుత్వ రంగంలో నిర్మాణం చేయాలి. కర్నూలు, అనంతపురం, చిత్తూరు జిల్లాలలో ప్రభుత్వ రంగ పరిశ్రమలు స్థాపించి ఉపాధి కల్పించాలి.
5. కడప జిల్లాలో ప్రభుత్వం ప్రతిపాదించిన వాటర్ గ్రిడ్ను త్వరగా పూర్తి చేయాలి. మిగతా రాయలసీమ జిల్లాలలో త్రాగునీటి సమస్య పరిష్కారానికి ప్రణాళికలు రూపొందించి అవసరమైన నిధులు కేటాయించాలి.
6. హంద్రీనీవాకు 80 టియంసిలు నీరు కేటాయించాలి. యుద్ధ ప్రాతిపదికన

పూర్తి చేయాలి. గాలేరు నగరికి 4వేల కోట్లు కేటాయించి పూర్తి చేయాలి.

7. రాయలసీమలో మైనింగ్ ఇన్స్ట్రూట్ను ఏర్పాటు చేయాలి. ఖనిజ సంపద లూఠీని ఆపాలి. మైనింగ్ ద్వారా వచ్చే ఆదాయంలో 50 శాతం రాయలసీమ అభివృద్ధికే ఖర్చు చేయాలి. పరిశ్రమలు స్థాపించాలి.
8. వృత్తిదారులకు రక్షణ కల్పించాలి. చేనేతలో 11 రకాల రిజర్వేషన్ అమలు చేయాలి. ఎస్.సి/ఎస్.టి సబ్ప్లాన్ను పటిష్టంగా అమలు చేయాలి. మైనార్టీల అభివృద్ధికి చర్యలు చేపట్టాలి.
10. గ్రామీణ ప్రాంతాలలో మిగులు భూములు పంచాలి. కార్పొరేట్ సంస్థలకు భూములు అప్పగింతు మానుకోవాలి.
11. రాయలసీమలోని చెరువులు, కుంటలు పటిష్టపరచి నీరు నింపాలి.
12. రాష్ట్ర ప్రభుత్వం శాసనసభలో రాయలసీమకు ప్రకటించిన అభివృద్ధి పథకాలను 3 సంవత్సరాలలో పూర్తి చేయాలి.
12. రాయలసీమలో మైనార్టీ యూనివర్సిటీ నెలకొల్పాలి. అన్ని జిల్లా హాస్పిటల్స్ను సూపర్ స్పెషాలిటీ హాస్పిటల్స్గా అభివృద్ధి చేయాలి. కర్నూలులో ఎయిమ్స్ తరహా ఆధునిక వైద్యాలయాన్ని నెలకొల్పాలి.
13. రాయలసీమలోని అన్ని జిల్లా కేంద్రాల నుండి రాజధానికి 4 లైన్స్ రోడ్లు, రైల్వేట్రాక్ నిర్మించాలి.
14. మూసివేసిన పరిశ్రమలు ఆధునీకరించి ప్రభుత్వమే స్వాధీనం చేసుకొని నిర్వహించాలి, ఉద్యోగ అవకాశాలు పెంచాలి.

*

డిమాండ్స్

- * హంద్రీనీవా, గాలేరు నగరితో పాటు కొనసాగుతున్న సాగునీటి ప్రాజెక్టులన్నీ 3 సంవత్సరాలలో పూర్తి చేయాలి.
- * అన్ని పట్టణాలు, గ్రామాలకు త్రాగునీటి సమస్య పరిష్కారానికి నిధులు కేటాయించాలి.
- * కడప జిల్లాలో సెయిల్ ఆధ్వర్యంలో భారీ ఉక్కు పరిశ్రమ, కర్నూలు జిల్లాల్లో హైదరాబాద్
- * బెంగులూరు పారిశ్రామిక కారిడార్, అనంతపురం జిల్లాలో ఎలక్ట్రానిక్స్ మరియు హార్డ్వేర్ క్లస్టర్ను, చిత్తూరు జిల్లాలో నేషనల్ ఇన్వెస్ట్మెంట్ మరియు తయారీ జోన్ను ఏర్పాటు చేయాలి.
- * మైనార్టీ యూనివర్సిటీని ఏర్పాటు చేయాలి.
- * రాయలసీమ అన్ని జిల్లా కేంద్రాల నుండి రాజధానికి 4 లైన్ల రోడ్లు, రైల్వే ట్రాక్లు నిర్మించాలి.
- * వ్యవసాయాధారిత పరిశ్రమలు నిర్మించాలి. రైతులు, వృత్తిదారుల అన్ని రకాల అప్పులను పూర్తిగా మాఫీ చేయాలి.
- * ఎస్.సి/ఎస్.టి సబ్ప్లాన్ను పటిష్టంగా అమలు చేయాలి.

* * *

వెల రూ. 3/-

సిపిఐ(ఎం) రాష్ట్ర కమిటీ కార్యాలయం, 27-13-3, ఆకుల వారి వీధి, గవర్నర్ పేట విజయవాడ - 2
ఫోన్ నెం. 0866 - 2577202, ప్రచురణ కర్త: పి.మధు, రాష్ట్ర కార్యదర్శి, సిపిఐ(ఎం) పార్టీ, ఆంధ్రప్రదేశ్